

श्री ५ को सरकार
कानून तथा न्याय मन्त्रालय

श्री ५ महाराजाधिराज महेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले बनाइबक्सेको तल लेखिएबमोजिमको ऐन सर्वसाधारणको जानकारीको लागि प्रकाशित गरिएको छः-

२०२७ सालको ऐन नं. २०

स्वस्तिश्री गिरिराजचक्रचूडामणि नरनारायणेत्यादि विविध विरुदावली विराजमान मानोन्नत महेन्द्रमाला परम नेपालप्रतापभास्कर भोजस्विराजन्य परम गौरवमय तेजस्वी त्रिभुवनप्रजातन्त्रश्रीपद परम उज्ज्वल कीर्तिमय नेपालश्रीपद परम प्रोज्ज्वल नेपालतारा परम पवित्र ॐरामपट्ट परम ज्योतिर्मय सुविख्यात त्रिशक्तिपट्ट परम सुप्रसिद्ध प्रवल गोरखादक्षिणबाहु परमाधिपति अतिरथी परम सेनाधिपति श्री श्री श्री श्री श्रीमन्महाराजाधिराज महेन्द्र वीर विक्रम शाहदेव देवानाम् सदा समरविजयिनाम् ।

ब्रेटन उड्स सम्झौता ऐन, २०१८ लाई संशोधन गर्न बनेको ऐन

प्रस्तावनाः- ब्रेटन उड्स सम्झौता ऐन, २०१८ (यसपछि मूल ऐन भनिएको) लाई संशोधन गर्न वाञ्छनीय भनकोले,

श्री ५ महाराजाधिराज महेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले यो ऐन बनाइबक्सेको छ ।

१. संक्षिप्त नाम र प्रारम्भः- (१) यस ऐनको नाम "ब्रेटन उड्स सम्झौता (पहिलो संशोधन) ऐन, २०२७" रहेको छ ।

(२) यो ऐन तुरुन्त प्रारम्भ हुनेछ ।

२. मूल ऐनको दफा २ मा संशोधनः- मूल ऐनको दफा २ को खण्ड (ग) मा "सम्झनु पर्छ" भन्ने शब्दहरू पछि "र सो शब्दहरूको कोषको सम्झौतामा हुने संशोधनहरूलाई समेत बुझाउँछ" भन्ने शब्दहरू थपिएका छन् ।

३. मूल ऐनको दफा ३ मा संशोधनः- मूल ऐनको दफा ३ को खण्ड (ख) पछि देहायको खण्ड (ग) थपिएको छः-

आधिकारिकता मुद्रण विभागबाट मुद्रणित गरिएपछि मात्र लागु हुनेछ।

(ग) कोष सम्झौताको संशोधन स्वीकार गर्ने र सो संशोधनद्वारा व्यवस्था गरिएको विशेष रकम झिक्ने अधिकारमा नेपाललाई भागिदार बनाउन मञ्जुरीको लिखत दाखिल गर्ने ।

४. मूल ऐनको दफा ४ मा संशोधनः— मूल ऐनको दफा ४ मा रहेको “अनुसूची १ र २ मा” भन्ने शब्द र अङ्कहरूको सट्टा “अनुसूची १, २, ११ र १३ एक, दुइ, एघार र तेह्रमा” भन्ने शब्द र अङ्कहरू राखिएका छन् ।

५. मूल ऐनको दफा ८ मा संशोधनः— मूल ऐनको दफा ८ को सट्टा देहायको दफा ८ राखिएको छः—

८. कोष र बैंकको स्थिति, त्यसलाई छूट र विशेषाधिकारहरूः— (१) प्रचलित नेपाल कानूनमा जुनसुकै कुरा लेखिएको भए तापनि कोष र बैंकलाई कोष सम्झौताको अनुसूची ८ बमोजिमको धारा ६ र बैंक सम्झौताको अनुसूची ६ बमोजिमको धारा ७ मा लेखिएबमोजिमको स्थिति छूट र विशेषाधिकारहरू प्राप्त हुनेछ ।

(२) प्रचलित नेपाल कानूनमा जुनसुकै कुरा लेखिएको भए तापनि कोष सम्झौताको अनुसूची १२ बमोजिमको धारा २७ (बी) मा लेखिएबमोजिम विशेष रकम झिक्ने अधिकारहरूमा वा त्यसको कारवाई र व्यवहारमा कोष सम्झौताको धारा ६ बमोजिमको स्थिति छूट र विशेषाधिकारहरू प्राप्त हुनुको साथै सबै प्रकारको कर छूट हुनेछ ।

६. मूल ऐनको दफा ४ पछि थपः— मूल ऐनको दफा ४ पछि देहायको दफाहरू ४ क. र ४ ख. थपिएका छन्ः—

४. क. मुद्रा प्रदान गर्ने दायित्वः— श्री ५ को अर्थ मन्त्रीले श्री ५ को सरकारको तर्फबाट कोष सम्झौताको अनुसूची १३ बमोजिमको धारा २५ को दफा ४ मा लेखिएबमोजिम कोषले तोकेको अवस्थामा विशेष रकम झिक्ने अधिकारहरू प्रयोग गर्ने भागिदारलाई माग भएमा वास्तविक परिवर्त्य मुद्रा प्रदान गर्ने छ र त्यस्तो मुद्राको भुक्तानी श्री ५ को सरकारको संचित कोषबाट गरिनेछ ।

४. ख. प्रयोग गरिएको विशेष रकम झिक्ने अधिकारहरूको पुनः संस्थापन गर्ने दायित्वः— श्री ५ को अर्थ मन्त्रीले श्री ५ को सरकारको तर्फबाट कोष सम्झौताको अनुसूची १४ बमोजिमको धारा २५ को दफा ६ (ए) मा लेखिए बमोजिमको विशेष रकम झिक्ने अधिकारहरूको प्रयोग गरिएमा प्रयोग गरिए जति पुनः संस्थापन गराउने छ र सो गराउँदा गर्नु पर्ने सबै भुक्तानी श्री ५ को सरकारको संचित कोषबाट गरिनेछ ।

आधिकारिकता मुद्रण विभाग १९७४ प्रमाणित गरिएपछि मात्र लागु हुनेछ।

७. अनुसूची १० पछि अनुसूचीहरू ११, १२, १३ र १४ थपः— मूल ऐनको अनुसूची १० पछि यसै साथ संलग्न अनुसूचीहरू ११, १२, १३ र १४ थपिएका छन् ।

८. ब्रेटन उड्स सम्झौता (संशोधन) अध्यादेश, २०२७ निष्कृत्य भएपछि त्यसको परिणामः—

ब्रेटन उड्स सम्झौता (संशोधन) अध्यादेश, २०२७ निष्कृत्य भएपछि अर्को अभिप्राय नदेखिएमा सो निष्कृत्यतालेः—

- (क) निष्कृत्य हुँदाको बखत कायम नरहेको कुनै कुरालाई जगाउने छैन,
- (ख) सो अध्यादेश बमोजिम चालू भएको कुरा वा सो बमोजिम रीतपुऱ्याई अघि नै गरिएको कुनै काम वा भोगी सकेको कुनै सजायलाई असर पार्ने छैन,
- (ग) सो अध्यादेश बमोजिम पाएको, हासिल गरेको वा भोगेको कुनै हक, सुविधा, कर्त्तव्य वा दायित्वमा असर पार्ने छैन, र
- (घ) माथि लेखिएका कुनै त्यस्तो हक, सुविधा, कर्त्तव्य र दायित्वका सम्बन्धमा गरिएको कुनै कानूनी कारवाई वा उपायलाई असर पार्ने छैन र उक्त अध्यादेश कायम रहे सरह त्यस्तो कुनै कानूनी कारवाई वा उपायलाई शुरू गर्न, चालू राख्न वा लागू गर्न सकिनेछ ।

अनुसूची-११

कोष सम्झौताको धारा २१

धारा २१ दफा १. विशेष रकम झिक्ने अधिकारलाई बाँडफाँड गर्ने अधिकारः— कायम रहेको संचित सम्पत्तिको पूरकको आवश्यकता भएमा सो पूर्ति गर्न विशेष रकम झिक्ने खातामा भागिदार भएका सदस्यहरूलाई विशेष रकम झिक्ने अधिकारहरूको बाँडफाँड गर्न कोषलाई अधिकार हुनेछ ।

धारा २१ दफा २. मूल्यको इकाईः— विशेष रकम झिक्ने अधिकारहरूको मूल्यको इकाई ०.८८-८६७१ ग्राम विशुद्ध सुन बराबरको हुनेछ ।

कोष सम्झौताको धारा २२ दफा ३

धारा २२ दफा ३. अभिलेखन र सूचनाः— विशेष रकम झिक्ने अधिकारहरूको मौज्दात (होल्डिङ्ग) मा हुने सबै हेरफेर कोषले विशेष रकम झिक्ने खातामा अभिलेखन गरेपछि मात्र लागू हुनेछ । भागिदारहरूले विशेष रकम झिक्ने अधिकारहरूको प्रयोग यस सम्झौताको जुन उपबन्धको अन्तर्गत गरिएको हो त्यसको सूचना कोषलाई दिने छन् । कोषले आफ्नो काम कारवाईको लागि आवश्यक सम्झौताको सूचनाहरू भागिदारहरूबाट पेश गराउन सक्नेछ ।

कोष सम्झौताको धारा २३ दफा १

धारा २३ दफा १. भागिदारहरू:- आफ्नो कानून अनुसार विशेष रकम झिक्ने खाताको भागिदारको सबै दायित्व बहन गर्ने मञ्जूरीको उल्लेख गरिएको लिखत कोषमा दाखिल गर्ने प्रत्येक सदस्य लिखत दाखिला गरेको मितिदेखि विशेष रकम झिक्ने खाताको भागिदार बन्नेछ । तर धारा २१ देखि ३२ सम्म र अनुसूची 'एफ' देखि 'आइ' सम्म लागू नभएसम्म र सम्पूर्ण कोटाको कमसेकम ७५ प्रतिशत भएका सदस्यहरूले यस दफा अन्तर्गत लिखत दाखिल नगरेसम्म कुनै सदस्य त्यस्तो भागिदार बन्ने छैन ।

कोष सम्झौताको धारा २८

धारा २८ भागिदारहरूको सामान्य दायित्व:- यस सम्झौताका अरु धाराहरू अन्तर्गत विशेष रकम झिक्ने अधिकारहरूको सम्बन्धमा ग्रहण गरिएको दायित्वको अतिरिक्त विशेष रकम झिक्ने खाताको प्रभावकारी सञ्चालनलाई सुगम पार्न र यस सम्झौता अनुसार विशेष रकम झिक्ने अधिकारहरूको समुचित प्रयोगको लागि प्रत्येक भागिदारले कोष र अरु भागिदारहरूसित सहयोग गर्न स्वीकार गर्दछ ।

अनुसूची-१२कोष सम्झौताको धारा २७ (बी)

धारा २७ (बी) यस सम्झौताको धारा ६ अन्तर्गत प्रदान गरिएको विशेषाधिकार र स्थिति छूटहरूका अतिरिक्त विशेष रकम झिक्ने अधिकारहरूमा वा त्यसको काम कारवाई र व्यवहारमा कुनै कर लगाइने छैन ।

धारा ६ दफा १. धाराको उद्देश्य:- कोषलाई सूर्येको काम पूरा गर्न कोषलाई समर्थ बनाउन यो धारामा दिइएको स्थिति, छूट र विशेषाधिकारहरू प्रत्येक सदस्यको प्रादेशिक क्षेत्रमा कोषलाई दिइनेछ ।

दफा २. कोषको स्थिति:- कोषको कानूनी मान्यता प्राप्त व्यक्तित्व हुनेछ र कोषलाई विशेषतः देहायको काम गर्ने अधिकार हुनेछ:-

- (१) ठेक्का लिने दिने,
- (२) चल र अचल सम्पत्ति प्राप्त गर्ने वा बिक्री गर्ने,
- (३) कानूनी कारवाई गर्ने ।

दफा ३. अदालती कारवाईबाट छूट:- कोष, कोषको सम्पत्ति र जायज्यथालाई जुनसुकै ठाउँमा भएपनि र जोसँग रहेको भएपनि कुनै कानूनी कारवाईको प्रयोजनको निमित्त वा कुनै ठेक्काको शर्त मुताबिक कोषले स्पष्ट रूपमा प्रकट गरी छूट त्याग गरेमा सो गरे जति बाहेक सबै किसिमको अदालती कारवाईबाट छूट हुनेछ ।

दफा ४. अरु कारवाईबाट छूटः- कोषको सम्पत्ति र जायज्यथालाई जुनसुकै ठाउँमा रहे पनि र जोसित रहे पनि कार्यकारिणी वा कानूनी कारवाईद्वारा खोज-तलासी अधिग्रहण निस्स्वामीकरण वा अरु कुनै किसिमको पक्राउबाट छूट हुनेछ ।

दफा ५. अभिलेख गृह (आर्किभस्) सम्बन्धी छूटः- कोषको अभिलेख गृह (आर्किभस्) भित्र दखल गर्न सकिने छैन ।

दफा ६. जायज्यथामा प्रतिवन्ध नलाग्नेः- यस सम्झौताले दिएको कार्य संचालन गर्न आवश्यक भएको हदसम्म कोषको सबै सम्पत्ति र जायज्यथामा कुनै किसिमको प्रतिवन्ध, नियम, नियन्त्रण र रोक्का (मोराटोरिया) लाग्ने छैन ।

दफा ७. लेखापढी गर्ने विशेषाधिकारः- सदस्यहरूले कोषको औपचारिक लेखापढीलाई अरु सदस्यहरूको औपचारिक लेखापढी सरह नै व्यवहार गर्ने छन् ।

दफा ८. अफिसर र कर्मचारीहरूको निमित्त छूट र विशेषाधिकारः- कोषको सबै गभर्नरहरू, कार्यकारी सञ्चालकहरू, वैकल्पिकहरू (अल्टरनेटहरू), अधिकृतहरू र कर्मचारीहरूले,

(१) कोषले छूट त्याग गरेमा बाहेक औपचारिक हैसियतले गरेको काम कार्यहरूमा कानूनी कारवाईबाट छूट पाउने छ ।

(२) स्थानीय नागरिक नभएमा, देशान्तरवास सम्बन्धी प्रतिवन्धहरू विदेशीहरूको रजिष्ट्रेशन सम्बन्धी आवश्यकताहरू राष्ट्रिय सेवा सम्बन्धी दायित्वहरूबाट छूट र विनिमय प्रतिवन्ध सम्बन्धी सुविधाहरू सदस्यहरूले अरु सदस्यहरूको सोही समान दर्जाको प्रतिनिधिहरू, अधिकारीवर्गहरू र कर्मचारीहरूलाई दिए सरह नै पाउने छन् ।

(३) सदस्यहरूले अरु सदस्यहरूको लागि सोही समान दर्जाको प्रतिनिधिहरू, अधिकारीवर्गहरू र कर्मचारीहरूलाई दिए सरह नै भ्रमण सुविधा पाउने छन् ।

दफा ९. करबाट छूटः- (क) कोष, यसको जायज्यथा सम्पत्ति, आम्दानी र यो सम्झौताद्वारा अधिकृत यसको सञ्चालन र कारोबारहरूलाई सबै किसिमको कर, सबै किसिमको भन्सार महसूलबाट छूट पाइनेछ । कर वा महसूल भुक्तानी वा असूल गर्ने दायित्वबाट पनि कोषले छूट पाउनेछ ।

(ख) स्थानीय नागरिक, स्थानीय प्रजा वा अरु स्थानीय राष्ट्रियता नभएका कोषका कार्यकारी सञ्चालकहरू

वैकल्पिकहरू (अल्टरनेटहरू), अधिकृतहरू वा कर्मचारीहरूलाई कोषले दिने तलब र परिलाभमा (इमोल्यूपेण्टस्) कुनै पनि कर लिइने छैन ।

(ग) कोषले निकालेको दायित्व, सिक्योरिटी र त्यस उपरको लाभांश वा ब्याज लगायतमा जोसित रहेको भएपनि कुनै किसिमको कर लिइने छैन ।

(१) यदि त्यसले सो दायित्व वा सिक्योरिटीलाई मात्र त्यसको सिर्जनाको कारणले फरक व्यवहार गरेको छ भने, वा

(२) यदि त्यसले कर व्यवस्थाको निमित्त सम्पूर्ण अधिकार क्षेत्रीय आधार सो दायित्व वा सिक्योरिटी निकालिएको भुक्तानी गर्नुपर्ने गरिएको वा भुक्तानी गरिएको ठाउँ वा मुद्रा वा कोषले राखेको कुनै अफिस वा कारोबारको स्थान भएमा ।

दफा १०. धाराको प्रयोग:- प्रत्येक सदस्यले यो धारामा दिइएको सिद्धान्तहरूलाई आफ्नो कानून मुताबिक लागू गराउने उद्देश्यको निमित्त आफ्नो प्रादेशिक क्षेत्रभित्र आवश्यकतानुसारको कार्य गर्नेछ र आफूले गरेको कामको पूरा विवरणको सूचना कोषलाई दिनेछ ।

अनुसूची-१३

कोष सम्झौताको धारा २५ को दफा ४

धारा २५ दफा ४. मुद्रा प्रदान गर्ने दायित्व:- यस धाराको दफा ५ अन्तर्गत कोषले तोकेको भागिदारले यस धाराको दफा २ (ए) अन्तर्गत विशेष रकम झिक्ने अधिकारहरू प्रयोग गर्ने भागिदारलाई माग भएमा वास्तविक परिवर्त्य मुद्रा प्रदान गर्नेछ । भागिदारको मुद्रा प्रदान गर्ने दायित्व उसको खूद संचित माग-भन्दा बढी भएको विशेष रकम झिक्ने अधिकार त्यो देशको खूद संचित माग-भन्दा दोब्बर बढी भएसम्म वा कोष र भागिदारको बीचमा मञ्जुरी भए बमोजिमको माथिल्लो हदसम्म मात्र सीमित रहनेछ । कुनै भागिदारले दिन अनिवार्य भएको वा मञ्जुरी भए बमोजिम माथिल्लो हदभन्दा बढी मुद्रा प्रदान गर्न सक्नेछ ।

धारा २५ दफा ५. मुद्रा प्रदान गर्न भागिदार तोक्ने:- (ए) कोषले यस धाराको २ (ए) र ४ को प्रयोजनको लागि विशेष रकम झिक्ने अधिकारहरूको निश्चित रकम-

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

को मुद्रा प्रदान गर्न भागिदारहरूलाई तोक्यो भागिदारहरूले आफ्नो विशेष रकम झिक्ने अधिकारहरू प्रयोग गर्न पाउने निश्चित गर्नेछ । निम्नलिखित सामान्य सिद्धान्तहरू र कोषले समय समयमा मानेका सिद्धान्तहरूको आधार-मा तोकने काम हुनेछः-

(१) भुक्तानी सन्तुलन र सम्पूर्ण संचयको स्थिति पर्याप्त बलियो भएको भागिदारलाई तोकन सकिनेछ । तर यसले बलियो सम्पूर्ण संचय स्थिति भएको कुनै भागिदारलाई यसको भुक्तानी सन्तुलनमा साधारण घाटा भएपनि तोकिनमा कुनै बाधा पार्ने छैन । भागिदारहरूलाई यस तरीकाले तोकिनेछ जसले उनीहरूमा पछि विशेष रकम झिक्ने अधिकारहरूको सन्तुलित विभाग विभाजन बढाउनेछ ।

(२) यस धाराको ६ (ए) अन्तर्गत पुनः संस्थापन बढाउनलाई विशेष रकम झिक्ने अधिकारहरूको मौज्जातमा नकारात्मक संतुलन घटाउन र यस धाराको दफा ३ (ए) मा गरिएको आज्ञा पूर्तिको असफलताको प्रभाव-लाई हटाउन भागिदारहरू तोकिन सकिने छन् ।

(३) कोषले भागिदारहरूलाई तोकदा साधारणतः (२) अन्तर्गत तोकने उद्देश्यको पूर्तिको लागि विशेष रकम झिक्ने अधिकारहरू प्राप्त गर्न आवश्यकता भएकालाई अग्राधिकार दिनेछ ।

(बी) कोषले (ए) (१) अन्तर्गत भागिदारहरूमा पछि विशेष रकम झिक्ने अधिकारहरूको संतुलित विभाजन बढाउने उद्देश्य राखी अनुसूची "एफ" वा तल (सी) अन्तर्गत जारी गरिएको तोकने सम्बन्धमा नियमहरू लागू गर्नेछ ।

(सी) तोकने सम्बन्धमा नियमहरू उपर प्रथम तथा त्यसपछिको प्रत्येक मूल्य अवधिको अन्तमा पुनः विचार हुनेछ । र पुनः विचारको परिणाम स्वरूप कोषले नयाँ नियमहरू जारी गर्न सक्नेछ । नयाँ नियमहरू लागू नभएमा पुनः विचार गर्दाको समय लागू भएका नियम लागू भइरहने छ ।

धारा २५ दफा २ (ए) भागिदारहरूको बीचको व्यवहारः- कुनै भागिदारले यस धाराको दफा

५ अन्तर्गत तोकिएका कुनै भागिदारबाट बराबर रकमको मुद्रा प्राप्त गर्न आफ्नो विशेष रकम झिक्ने अधिकारहरूको प्रयोग गर्न सक्नेछ ।

आधिकारिकता मुद्रण विशुद्ध प्रमाणित गरिएपछि मात्र लागू हुनेछ।

अनुसूची-१४

कोष सम्झौताको धारा २५ को दफा ६ (ए)

धारा २५ दफा ६ (ए) पुनः संस्थापन:- आफ्नो विशेष रकम झिक्ने अधिकारहरू प्रयोग गर्ने भागिदारहरूले त्यसको आफ्नो मौज्दातको पुनः संस्थापनको अनुसूची "जी" वा तल (बी) अन्तर्गत जारी गरिएको पुनः संस्थापन सम्बन्धी नियमहरू बमोजिम गर्नुपर्छ ।

लालमोहर सदर मिति - २०२७।१२।३०।२

आज्ञाले-

चूडामणिराज सिंह मल्ल
श्री ५ को सरकारको सचिव